

ರಾಕಣ್ ಭಡ್ವ್ಯಾಚಿ ಫಿರ್ಗಜ್, ಆಂಜೆಲೊರ್
ಸಾದ್ಯಾ ಕಾಳಾಚೊ ಬಾವಿಸಾವೊ ಆಯ್ತಾರ್ 01, ಸಪ್ಟೆಂಬರ್ 2019

ಪ್ರಸ್ತಾವನ್:

ಮೊಗಾಚ್ಯಾಂನೊ,

ಸೊಮ್ಯಾಚ್ಯಾ ಜೆವ್ಣಾಂತ್ ಭಾಗ್ ಘೆಂವ್ಚಾಕ್ ತಾಣೆಂಚ್ ಆಮ್ಕಾಂ
ಆಪವ್ಣೆಂ ದಿಲಾಂ.

ಆಯ್ಚಿ ದೇವ್ ಸ್ತುತಿ ಆಮಿ ಖಾಲ್ತೆಪಣಾನ್ ಆನಿ
ವಿಶ್ವಾಸಿಪಣಾನ್ ಜಿಯೆಂವ್ಕ್ ಆಮ್ಕಾಂ ಶಿಕಯ್ತಾ.

ಸರ್ಗಿಂಚ್ಯಾ ರಾಜಾಂತ್ ಮಾನಾಚೆ ವಯ್ಲೆ ಜಾಗೆ ಸೊಡ್ಚೆಂ
ಆಮ್ಕಾಂ ಕೆದಿಂಚ್ ವರ್ತೆಂ ಕರಿನಾ.

ಜೆಜುನ್ ಸೆವಕಾಚೊ ಜಾಗೊ ಸ್ವಿಕಾರ್ ಕರುನ್, ತಾಚ್ಯಾ
ಜಿವಿತಾಂತ್ ಭಾಗಿದಾರ್ ಜಾಂವ್ಚಾಕ್ ಆಪೊವ್ಣೆಂ ದಿಲಾಂ. ತಾಚೆ
ಕುರ್ಪಾ ಆಮಿ ಮಾಗ್ಯಾಂ.

ಭಾವಾರ್ಥ್ಯಾಂಚಿಂ ಪ್ರಾರ್ಥನಾಂ

1. ಬಾಪಾ, ಪವಿತ್ರ ಸಭೆನ್ ಸದಾಂಚ್ ಖಾಲ್ತೆಪಣಾನ್ ಆನಿ ವಿಶ್ವಾಸ್ಪಣಿಂ ಜಿಯೆಂವ್ಕ್ ಕ್ರಿಸ್ತಾಚ್ಯಾ ಜಿವಿತಾಂತ್ ಭಾಗಿದಾರ್ ಜಾಂವ್ಕ್ ಆನಿ ಸಾಸ್ಣಾಕ್ ಬಾಳ್ಚಿ ಫಳಾಧಿಕ್ ಜಿಣಿ ಜಿಯೆಂವ್ಕ್ ಪ್ರೇರಣ್ ದಿ ಮ್ಹಣ್ ಮಾಗ್ತಾಂವ್.

ಬಾಪಾ, ಆಮ್ಚೆಂ ಮಾಗ್ಣೆಂ ಆಯ್ಕ್

2. ಆಮ್ಚಾ ಗಾಂವ್ಚಾ ಮುಖೆಲ್ಯಾಂನಿ ಅಧಿಕಾರಾಚ್ಯಾ ಬಸ್ಕೆ ಖಾತಿರ್ ಮಾತ್ರ ಜಿಯೆನಾಸ್ತಾಂ ಪರ್ಜೆಚ್ಯಾ ಗರ್ಜಾಂಕ್ ಸ್ಪಂದನ್ ಕರುನ್ ಸೆವೆಚ್ಯಾ ಮನೋಭಾವಾನ್ ಜಿಯೆಂವ್ಕ್ ಆನಿ ವಾವ್ರುಂಕ್ ಕುರ್ಪಾ ದಿ ಮ್ಹಣ್ ಮಾಗ್ತಾಂವ್.

3. ಶೆತಾಂತ್ ವಾವುರ್ಚಾ ಸರ್ವ್ ವಾವ್ರಾಡ್ಯಾಂಕ್ ತುಂ ಬರೆ ಭಲಾಯ್ಕೆಂತ್ ಭರ್ ಆನಿ ಗರ್ಜ್ ಆಸ್ಚಿ ಕುಮಕ್ ದಿ, ತಶೆಂಚ್ ತಾಂಚ್ಯಾ ಕಷ್ಟಾಂಚೊ ಫಳ್ ಜಾವ್ನ್ ತಾಂಚ್ಯಾ ವಾವ್ರಾಕ್ ಪ್ರತಿಫಳ್ ದಿ ಮ್ಹಣ್ ಮಾಗ್ತಾಂವ್.

4. ಆಮ್ಚಾ ಯುವಜಣಾಂನಿ ಬರೆಂ ಶಿಕೊನ್, ಉದ್ಯೋಗ್, ಜೊಡುನ್ ಬರ್ಯಾ ಫುಡಾರಾಕ್ ಪಾವೊಂಕ್ ತಶೆಂಚ್ ಬರಿಂ ಕುಟ್ಮಾ ಬಾಂದುನ್ ಹಾಡುಂಕ್ ಆನಿ ಪವಿತ್ರ ಸಭೆಚೆ ವಾಡಾವಳೆ ಖಾತಿರ್ ತಶೆಂಚ್ ಸೆವೆ ಖಾತಿರ್ ದೇವ್ ಆಪೊವ್ಣಿಂ ಫಾವೊ ಕರ್ ಮ್ಹಣ್ ಮಾಗ್ತಾಂವ್.

5. ಆಮ್ಚಾ ಪಿಡೆಸ್ತಾಂಕ್ ಆನಿ ಪ್ರಾಯ್ವಂತಾಂಕ್ ತಾಂಚ್ಯಾ ಎಕ್ಸಪರ್ಣಾಂತ್ ತುಜೊ ಸಾಂಗಾತ್ ದಿ. ತಾಂಕಾಂ ಕುಡಿಚಿ ಬರಿ ಭಲಾಯ್ಕಿ ಆನಿ ಮತಿಚಿಂ ಸಮಾಧಾನ್ ತುಂ ಫಾವೊ ಕರ್ ಮ್ಹಣ್ ಮಾಗ್ತಾಂವ್.

6. ಎವ್ಕರಿಸ್ತಾಚ್ಯಾ ಮೆಜಾ ಭಂವಾರಿಂ ಹಾಜರ್ ಜಾಲ್ಲಿಂ ಆಮಿ ಜೆಜುಚಿ ದೇಖ್ ಫೆವ್ನ್ ಖಾಲ್ತಿಂ ಜಾಂವ್ಕ್ ಆನಿ ಗರ್ಜೆವಂತಾಂಕ್ ಕುಮಕ್ ಕರುಂಕ್ ಆಮ್ಕಾಂ ತುಜ್ಯಾ ಸಕ್ತನ್ ಭರ್ ಮ್ಹಣ್ ಮಾಗ್ತಾಂವ್.

ರಾಕಣ್ ಭಡ್ವ್ಯಚಿ ಫಿರ್ಗಜ್, ಆಂಜೆಲೊರ್

ಸಾದ್ಯಾ ಕಾಳಾಚೊ ಬಾವಿಸಾವೊ ಆಯ್ತಾರ್ 01, ಸಪ್ಟೆಂಬರ್ 2019

ಪಯ್ಲೆಂ ವಾಚಪ್

ಸಿರಾಖಾಚ್ಯಾ ಗೃಂಥಾಂತ್ಲೆಂ ವಾಚಪ್

ಮ್ಹಜ್ಯಾ ಪುತಾ, ತುಜೆಂ ಕಾಮ್ ಖಾಲ್ತಿಪಣಾನ್ ಕರ್, ಆನಿ ಲೋಕ್ ದಾನ್‌ಧರ್ಮ್ ಕರ್ತಲ್ಯಾ ಮನ್ಯಾಚೊ ಮೋಗ್ ಕರ್ತಾ ತ್ಯಾ ಪ್ರಾಸ್ ತುಜೊ ಚಡ್ ಮೋಗ್ ಕರ್ತಲೊ. ಜಿತ್ಲೊ ತುಂ ವ್ಹಡ್, ತಿತ್ಲೊ ತುಂ ಲ್ಹಾನ್ವಿಕಾಯೆನ್ ಚಲ್, ಆನಿ ಸರ್ವೆಸ್ಪರಾಚಿ ಕುರ್ಪಾ ತುಕಾ ಮೆಳ್ತಲಿ. ಕಿತ್ಯಾಕ್ ಸರ್ವೆಸ್ಪರಾಚಿ ಪದ್ವಿ ಭೋವ್ ವ್ಹಡ್, ತರೀ ಖಾಲ್ತ್ಯಾಂನಿ ದಿಲ್ಲಿ ಮಹಿಮಾ ತೊ ಮಾನುನ್ ಘೆತಾ. ಗರ್ವಿಷ್ಟ್ ಕಾಳ್ಜಾಚೆರ್ ಕಷ್ಟಾಂಚೊ ಭಾರ್ ಪಡ್ತಾ, ಪಾತ್ಕಿ ಪಾತ್ಕಾಚೆರ್ ಪಾತಕ್ ದಾಲ್ತಾ. ಗರ್ವಿಷ್ಟ್ ಮನ್ಯಾಚೆ ಪಿಡೆಕ್ ಒಕತ್ ನಾ, ಕಿತ್ಯಾಕ್ ಖೊಟೆಪಣಾಚ್ಯಾ ರ್ಘಾಡಾನ್ ತಾಚೆ ಭಿತರ್ ಪಾಳಾಂ ಘೆತ್ಲ್ಯಾಂತ್. ಶಾಣ್ಯಾ ಮನ್ಯಾಚೆಂ ಕಾಳಿಜ್ ಒಪಾರಿ ನಿಯಾಲ್ತಾ, ಚೀತ್ ದಿವ್ಪಿ ಕಾನ್ ಶಾಣ್ಯಾ ಮನ್ಯಾಚಿ ಆಶಾ.

ದೆವಾಚೆಂ ಉತರ್ ಹೆಂ

ಕೀರ್ತನ

ತುಜ್ಯಾ ಉದಾರ್ ಮನಾನ್, ದೇವಾ,
ದುಬ್ಧ್ಯಾ-ಧಾಕ್ಪ್ಯಾಂಕ್ ಏಕ್ ಬಿಡಾರ್ ತುವೆಂ ಬಾಂದ್ಲಾಂಯ್.

ಪುಣ್ ನಿತಿವಂತ್ ದೇವಾಚೆ ಸದ್ರೆ ಮುಖಾರ್ ಸಂತೊಸ್ತಾತ್,
ಆನಂದಾನ್ ಗಿತಾಂ ಗಾಯನಾಂ ಮ್ಹಣುನ್ ನಾಚ್ತಾತ್ ಉಡ್ತಾತ್.
ದೇವಾಕ್ ಗಿತಾಂ ಗಾಯಾ, ತಾಚ್ಯಾ ಮುಖಾರ್ ಉಲ್ಲಾಸ್ ಕರಾ,
'ಸರ್ವೆಸ್ಪರ್' ತಾಚೆಂ ನಾಂವ್, ತಾಚೆ ಮುಖಾರ್ ಉಲ್ಲಾಸ್ ಕರಾ.

ಆಪ್ಲ್ಯಾ ಪವಿತ್ರ ಮಂದಿರಾಂತ್ ರಾವ್ತಾ ತೊ ದೇವ್,
ಅನಾಥಾಂಚೊ ಬಾಪುಯ್ ಆನಿ ವಿಧ್ವಂಚೊ ಆಧಾರ್ ಜಾವಾಸಾ.
ಎಕ್ಸುರ್ಯಾಂಕ್ ರಾವುಂಕ್ ತೊ ಬಿಡಾರ್ ದಿತಾ,
ಕೈದ್ಯಾಂಕ್ ಸುಟ್ಕಾ ದೀವ್ಕ್ ಸುಖೆಸ್ತ್ ಕರ್ತಾ.

ರಾಕಣ್ ಭಡ್ವ್ಯಚಿ ಫಿರ್ಗಜ್, ಆಂಜೆಲೊರ್

ಸಾದ್ಯಾ ಕಾಳಾಚೊ ಬಾವಿಸಾವೊ ಆಯ್ತಾರ್ 01, ಸಪ್ಟೆಂಬರ್ 2019

ದುಸ್ರೆಂ ವಾಚಪ್

ಹೆಬ್ರೆವಾಂಕ್ ಬರಯಿಲ್ಲ್ಯಾ ಪತ್ರಾಂತ್ಲೆಂ ವಾಚಪ್

ತುಮಿ ಇಸ್ರಾಯೆಲ್‌ಗಾರಾಂಬರಿ, ಕುಡಿಚ್ಯಾ ವಿಸ್ವಾಂನಿ ಪಾರ್ಕುಯೆತ್ ತಸಲ್ಯಾ ವಸ್ತುಂಕ್ ಲಾಗಿಂ ಸರುಂಕ್ ನಾತ್: ತಿಂ ಸಿನಾಯ್ ಪರ್ವತಾ ಮುಖಾರ್ ಉಬಿಂ ಜಾಲಿಂ. ಉಜ್ಯಾಚೆಂ ಆಗ್ಣೆಂ, ದಾಟ್ ಕಾಳೊಕ್, ಮೊಡಾಂಚಿ ಸಾವ್ಣಿ ಆನಿ ವಾದಳ್ ತಾಂಣಿಂ ಪಳೆಲೆಂ; ತುತೂರಿಚೊ ಆವಾಜ್ ಆನಿ ಧರ್ಧರಾವ್ಣಿ ಉತ್ರಾಂಚೆಂ ಘರ್ಜಣೆಂ ಆಯ್ಲೆಂ. ತಿಂ ಉತ್ರಾಂ ತಾಂಣಿಂ ಆಯ್ಕತಚ್ ತಸಲೊ ಸಂದೇಶ್ ಆಪ್ಣಾಂಕ್ ಆನಿಕ್ ನಾಕಾ ಮ್ಹಣುನ್ ತಿಂ ಪ್ರಾರ್ಥಿಲಾಗ್ಲಿಂ.

ಪುಣ್ ತುಮಿ ಸಿಯೊನ್ ಪರ್ವತಾಕ್, ಜಿವಂತ್ ದೆವಾಚ್ಯಾ ಶಹರಾಕ್, ಸರ್ಗಿಂಚ್ಯಾ ಜೆರುಜಲೆಮಾಕ್ ಲಾಗಿಂ ಸರ್ಲ್ಯಾತ್. ಥಂಯ್ ಮೆಜುಂಕ್ ಜಾಯ್ನಾ ತಿತ್ಲೆ ದೇವ್‌ದೂತ್ ಪರ್ಬೆಚ್ಯಾ ದಬಾಜಾಕ್ ಜಮ್ಲ್ಯಾತ್ ಆನಿ ಸರ್ಗಾರ್ ನಾಂವ್ ದಾಖಿಲ್ ಜಾಲ್ಲಿಂ ಮಾಲ್ಗಡಿಂ ಭುರ್ಗಿಂ ಜಮಾತೆಕ್ ಎಕ್ವಾಂಯ್ ಜಾಲ್ಯಾಂತ್; ಸರ್ವ್ ಮನ್ಯಾಂಚಿ ರ್ಹುಡ್ತಿ ಕರ್ತಲ್ಯಾ ದೆವಾ ಹುಜಿರ್ ಆನಿ ಸಂಪೂರ್ಣ್ ಕೆಲ್ಲ್ಯಾ ಬರ್ಯಾ ಮನ್ಯಾಂಚ್ಯಾ ಅತ್ಮಾಂ ಸಾಮ್ಬಾರ್ ತುಮಿ ಉಬಿಂ ಜಾಲ್ಯಾಂತ್. ನವ್ಯಾ ಸೊಲ್ಲಾಚ್ಯಾ ಮಧ್ಯಸ್ತಾ ಜೆಜುಶಿಂ ಆನಿ ಆಬೆಲಾಚ್ಯಾ ರಗ್ತಾ ಪ್ರಾಸ್ ಅಧಿಕ್ ಅರ್ಥಾಚ್ಯಾ ಶೆಣಾಯ್‌ಲ್ಲ್ಯಾ ರಗ್ತಾಶಿಂ ತುಮಿ ಆಯ್ಲಾತ್.

ದೆವಾಚೆಂ ಉತರ್ ಹೆಂ

ಶುಭ್‌ವಾರ್ತಾ

ಉಕಾ ಪರ್ಮಾಣೆಂ ಜೆಜು ಕ್ರಿಸ್ತಾಚಿ ಶುಭ್‌ವಾರ್ತಾ

ಏಕ್ ಸಾಬ್ಯಾತಾ ದಿಸಾ, ಜೆಜು ಫಾರಿಜೆವಾಂಚ್ಯಾ ಏಕ್ ಮುಖೆಸ್ತಾಚ್ಯಾ ಘರಾ ಜೆವ್ಣಾಕ್ ಗೆಲ್ಲೇಕಡೆನ್ ಸಕ್ಕಡ್‌ಯೀ ತಾಕಾ ಪಾರೊತ್ ಕರ್ನ್ ಆಸ್ಲೆ.

ಜೆವ್ಣಾಕ್ ಆಪಯ್‌ಲ್ಲೆ ಸೈರೆ ಆಪ್ಣಾಕ್ ಪಯ್ಲೊ ಆನಿ ವಯ್ಲೊ ಬಸ್ಕಾ ವಿಂಚುನ್ ಕಾಡ್ತಾತ್ ತೆಂ ಪಳೆವ್ನ್, ಜೆಜು ತಾಂಚೇಲಾಗಿಂ ಏಕ್ ಒಪಾರ್ ದೀವ್ನ್ ಮ್ಹಣಾಲಾಗ್ಲೊ: “ತುಕಾ ಕೊಣ್‌ಯೀ ಕಾಜಾರಾಕ್ ಕಾಜಾರಾಕ್ ಆಪಯ್ತ್ ಜಾಲ್ಯಾರ್, ತುಂ ವಚುನ್ ಪಯ್ಲೊ ಜಾಗ್ಯಾರ್ ಬಸನಾಕಾ; ಏಕ್ ವೆಳಾ ತುಜೇ ವರ್ನಿ ಚಡ್ ಮರ್ಯಾದಿಚ್ಯಾ ಮನ್ಯಾಕ್ ತಾಣೆಂ ಆಪಯ್ಲಾಂ ಜಾಯ್ತ್. ತವಳ್ ತುಮ್ಕಾಂ ದೊಗಾಂಕ್‌ಯೀ ಆಪೊವ್ಣೆಂ ದಿಲ್ಲೊ ಘರ್ವೊ ಯೆಜ್ಜಾನ್ ಯೇವ್ನ್, ‘ಜಾಗೊ ಹಾಕಾ ಸೊಡ್ನ್ ದೀ’ ಮ್ಹಣುನ್ ತುಕಾ ಸಾಂಗಿತ್ ಜಾಲ್ಯಾರ್, ತುಕಾ ಲಜ್ ಜಾತಲಿ ಆನಿ ತುವೆಂ ನಿಮಾಣೊ ಜಾಗೊ ಘೆಜಯ್ ಪಡ್ತಲೆಂ. ದೆಕುನ್ ತುಕಾ ಜೆವ್ಣಾಕ್ ಆಪಯ್ಲಾ ಥಂಯ್ ವೆತಾನಾ ನಿಮಾಣ್ಯಾ ಜಾಗ್ಯಾರ್ ಬಸ್. ತವಳ್ ತುಕಾ ಆಪೊವ್ಣೆಂ ದಿಲ್ಲೊ ಯೇವ್ನ್ ತುಕಾ ಸಾಂಗ್ತಲೊ: ‘ಇಷ್ಟಾ, ವಯ್ರ್ ವಚುನ್ ಬಸ್!’ ತೆದ್ವಾಂ ಸಾಂಗಾತಾ ಬಸ್ಲಲ್ಯಾ ಸರ್ವ್ ವ್ಹೊವ್ಪ್ಯಾಂ ಮುಖಾರ್ ತುಕಾ ಮಾನ್ ಜಾತಲೊ. ಆಪ್ಣಾಕ್‌ಚ್ ವರ್ತೊ ಕರ್ತಾ ತಾಕಾ ದೇವ್ ಖಾಲ್ತೊ ಕರ್ತಲೊ ಆನಿ ಆಪ್ಣಾಕ್‌ಚ್ ಖಾಲ್ತೊ ಕರ್ತಾ ತಾಕಾ ದೇವ್ ವರ್ತೊ ಕರ್ತಲೊ.”

ಉಪ್ರಾಂತ್ ಆಪ್ಣಾಕ್ ಜೆವ್ಣಾಕ್ ಆಪಯ್ಲಲ್ಯಾಕ್‌ಯೀ ತೊ ಸಾಂಗಿಲಾಗ್ಲೊ: “ತುಂ ಕೊಣಾಕ್‌ಯೀ ಬರ್ಯಾಫಾಲ್ಯಾಕ್ ಆಪಯ್ತಾನಾ, ತುಜ್ಯಾ ಇಷ್ಟಾಂಕ್ ಜಾಂವ್, ಭಾವಾಂಕ್ ಜಾಂವ್, ತುಜ್ಯಾ ಸೈರ್ಯಾಂಕ್ ವಾ ತುಜ್ಯಾ ಗ್ರೇಸ್ತ್ ಸೆಜಾಖುಯಾಂಕ್ ಜಾಂವ್ ಆಪೊಂವ್ಕ್ ವಚಾನಾಕಾ. ಕಿತ್ಯಾಕ್ ತುವೆಂ ಆಪಯ್‌ಲ್ಲೇಬರಿ ತೆಯೀ ತುಕಾ ಆಪಯ್ತಲೆ ಆನಿ ತುಜೆಂ ಋಣ್ ಫಾರಿಕ್ ಕರ್ತಾಲೆ. ಪುಣ್ ತುಂ ಜೆವಣ್ ಕರ್ತಾಯ್ ಜಾಲ್ಯಾರ್ ದುರ್ಬಳ್ಯಾಂಕ್, ಪಾಂಗ್ವ್ಯಾಂಕ್, ಧೊಂಟ್ಯಾಂಕ್ ಆನಿ ಕುಡ್ಯಾಂಕ್ ಆಪಯ್. ತವಳ್ ತುಜೆಂ ಋಣ್ ಫಾರಿಕ್ ಕರುಂಕ್ ತಾಂಚೇಲಾಗಿಂ ಕಾಂಯ್ ನಾ ಮ್ಹಣ್ ತುಕಾ ಸಂತೊಸ್ ಜಾತಲೊ. ನಿತಿವಂತಾಂಚ್ಯಾ ಜಿವಂತ್ಪಣಾ ವೆಳಿಂ ತುವೆಂ ದಿಲ್ಲೆಂ ತುಕಾ ಪಾಟಿಂ ಮೆಳ್ತಲೆಂ.”

ದೆವಾಚೆಂ ಉತರ್ ಹೆಂ

ರಾಕಣ್ ಭಡ್ವ್ಯಚಿ ಫಿರ್ಗಜ್, ಆಂಜೆಲೊರ್

ಸಾದ್ಯಾ ಕಾಳಾಚೊ ಬಾವಿಸಾವೊ ಆಯ್ತಾರ್ 01, ಸಪ್ಟೆಂಬರ್ 2019

ಸರ್ಗಿಂಚ್ಯಾ ಬಾಪಾ/ ತುವೆಂ/ ಆಮ್ಚೆ ಸೊಡ್ವಣೆ ಪಾಸತ್/ ತುಜ್ಯಾ ಪುತಾ ಜೆಜುಕ್/ ಹ್ಯಾ ಸಂಸಾರಾಂತ್ ದಾಡ್ಲೊಯ್./ ಆಪ್ಲ್ಯಾ ಯುವ ಪ್ರಾಯೆರ್/ ಜೆಜುನ್/ ತುಜೆಂ ಮಿಸಾಂವ್/ ಜ್ಯಾರಿ ಕರ್ನ್./ ಸರ್ಗಿಂಚೆಂ ರಾಜ್ ಪರ್ಗಟ್ ಕೆಲೆಂ./ ಹ್ಯಾ ಪಾಸತ್/ ಆಮಿ ತುಕಾ ಅರ್ಗಾಂ ದಿತಾಂವ್./

ಯುವಜಣಾಂಕ್ ಸಮರ್ಪಿಲ್ಲಾ ಹ್ಯಾ ವರ್ಸಾ/ ಆಮ್ಚ್ಯಾ ಸರ್ವ್ ಯುವಜಣಾಂಕ್/ ತುಜ್ಯೆ ಹಾತಿಂ ಸಮರ್ಪಿತಾಂವ್./ ತಾಂಕಾಂ/ ತುಜ್ಯಾ ವಿಂಚ್ಣಾರ್ ಬೆಸಾಂವಾಂನಿ ಭರ್/ ಆನಿ ಸದಾಂಚ್/ ತುಜ್ಯಾ ಮೊಗಾಂತ್ ಬಾಳ್ಗುನ್ ದವರ್./

ತುಂವೆಂ ದಿಲ್ಲಿಂ ದೆಣೆಂ ಆನಿ ಯುವ ಸಕತ್/ ಕುಟ್ಮಾಚ್ಯಾ/ ವಾಡ್ಯಾಚ್ಯಾ/ ಫಿರ್ಗಜೆಚ್ಯಾ ಆನಿ ಸಮಾಜೆಚ್ಯಾ/ ಬರೆಪಣಾ ಖಾತಿರ್ ವಾಪಾರುಂಕ್/ ತಾಂಚ್ಯೆ ಥಂಯ್ ಧೈರ್/ ಆನಿ ಉಗ್ತೆಂ ಮನ್ ರಚ್./ ತುಜ್ಯಾ ಉತ್ರಾಚಿ ತಾನ್/ ಆನಿ ಪವಿತ್ರ ಎವ್ಕರಿಸ್ತಾಚೊ ಮೋಗ್/ ತಾಂಚ್ಯೆ ಥಂಯ್/ ದಿಸಾನ್ ದೀಸ್ ಚಡಯ್./

ಜೆಜುಕ್ ತಾಂಚೊ ಆದರ್ಶ್ ಜಾವ್ನ್ ಘೆವ್ನ್/ ಸತಾ ನಿತೀನ್ ಜಿಯೆವ್ನ್/ ತಿಂ ಭಾವಾರ್ಥಾಚ್ಯೊ ಸಾಕ್ಷಿ ಜಾಂವ್ಪಿತ್./ ತ್ಯಾಗಾಚ್ಯಾ/ ಆನಿ ಸೆವೆಚ್ಯಾ ಮನೋಭಾವಾನ್ ಭರ್ಲೆಂ ಮುಕೆಲ್ಪಣ್/ ತಾಂಚೆಂ ಜಾಂವ್ಪಿ./ ಸರ್ವ್ ಯುವಜಣಾಂನಿ/ ಎಕಾ ಮನಾನ್/ ಸಾಂಗಾತಾ ಮೆಳುನ್/ ಆಪ್ಲೆಂಪಣ್ ವಳ್ಕುನ್/ ಕ್ರಿಸ್ತಿ ಸಮಾಜ್/ ಬಳ್ವಂತ್ ಕರ್ಚಿ ದಿಶೆನ್/ ಮೆಟಾಂ ಕಾಡುಂಕ್/ ತುಜ್ಯೆ ಸಕ್ತೆನ್ ತಾಂಕಾಂ ಭರ್./

ಸರ್ವ್ ಥರಾಂಚ್ಯಾ/ ವಾಯ್ವ್ ಸವಯಾಂ ಥಾವ್ನ್/ ಸಂಸಾರಾಚ್ಯಾ ವೊಶ್ಯಾ ಥಾವ್ನ್/ ತಾಂಕಾಂ ಪಯ್ಸ್ ದವರ್./ ಕ್ರಿಸ್ತಾಚ್ಯಾ ಪಾವ್ಲಾಂನಿ ಚೆಮ್ಕುನ್./ ಜಿವಿತಾಂತ್ ಜಯ್ತ್ ಆಪ್ಣಾಂವ್/ ತಾಂಕಾಂ ಫಾವೊ ಕರ್./

ಬಳ್ವಂತ್ ಯುವ ಸಮಾಜ್/ ರುಪಿತ್ ಕರ್ಚಾ ದಿಶೆನ್/ ವಾವ್ರ್ ಕರ್ಚಾ/ ಆನಿ ಯುವಜಣಾಂಕ್ ಮಾರ್ಗದರ್ಶನ್ ದಿಂವ್ಚಾ/ ಆಮ್ಚ್ಯಾ ವಿಗಾರ್ ಬಾಪಾಂಕ್/ ಫಿರ್ಗಜ್ ಗೊವ್ಳಿಕ್ ಪರಿಷದೆಚ್ಯಾ ಸಾಂದ್ಯಾಂಕ್/ ಆನಿ ಗುರ್ಕಾರಾಂಕ್ /ತುಜ್ಯಾ ಆಶಿರ್ವಾದಾಂನಿ ಭರ್./ ಆಮೆನ್./